

లక్ష్మిందేవి

సాయింత్రపు కాంతి బందరు కాలవ బురదనీటిని ఆకాశగంగగా మార్చింది. తూరుపున కాలవకి అడ్డంగా వున్న కొండనీ, పటమట నల్లగా ఆకాశానికి అడ్డున్న వంతెననూ నేరేడు చెట్లవరస కలుపుతూ వుంది. కింద పచ్చనిగడ్డి, పైన యెర్రని ఆకాశం, మధ్య చల్లని క్రిష్ణగాలి, దయగల ప్రియురాలివలె పగలంతా తాపత్రయపడ్డ మనసుని జోకొడుతోంది, ఆ స్తల సౌందర్యం.

“మా స్కూలు యీ చెట్లకింద పెడితే, కొంత బాధ తగ్గుతుందేమో మాకూ - పిల్లలకి కూడా-”

“వానవోస్తే-”

ఆంటో వెంకట్రావు పక్కకి తిరిగి చూస్తున్నాడు. ఒక్కతా అందమైన స్త్రీ మెల్లిగా నడుస్తో అట్లా వెడుతోంది. ఆమె చేతులకీ, మెళ్ళోనూ, నగలు తళతళమన్నాయి, నా కళ్ళమీద ఒకనిమిషం. ఆ నగలకన్న తానెంత అందమైందో చూపడానికి వాటిని ధరించినట్టు కనపడ్డది.

“నీకు తెలుసుగా ఆమె - లక్ష్మిందేవి-”

నాకు తెలీదూ ఎవరామె?”

“నిరుడు లేవుగా నువ్వీ వూళ్ళో - అన్నట్లు, చెప్పనా”

“కానీ-”

“పోయిన యేడు యీమె భర్తకి యీవూరు బదిలీ అయింది. అతనికేదో ఆఫీసులో హెడ్లుమాస్తాపని - మంచి జీతమే - మొదట్లో యీమె సంగతి యెవరికీ తెలీదు - ఎవరిక్కావాలి? కాని కాంతారావు నాయుడు యీవూరు హెడ్క్వార్టర్సు చేసుకోడంతో మొదలు - ప్రజలదృష్టి యీమె మీద పడడం. అతను వీళ్ళయింటి కెదురుగా వున్న మేడలో అద్దెకున్నాడు. ఈమే, కాంతారావు నాయుడూ, పోలీసు యిన్స్పెక్టరు చౌదరీ కలిసి తిరుగుతూ వుంటే చూసి, యీమె యెవరనీ, యీమె పూర్వచరిత్ర యేమిటని ప్రజలు ఆచోకీ మొదలుపెట్టారు. మా బాబ్రూములో మేం కూడాబలుక్కుని తెలుసుకున్న సంగతులివి. స్టేడర్లలో ఆమె బంధువు డొకడున్నాడు. వాడి మూలాన మా క్యూరియాసిటీ సంతృప్తిపడ్డది.

అసలు హెడ్లుమాస్తాని చూస్తే ఈమె కెన్నడూ యిష్టంలేదు. ఇష్టంలేని సంగతి వాళ్ళిద్దరూ కలిసివుండగా చూచినవాళ్ళందరికి అర్థమౌతుంది. “ఎన్నటికన్నా ఈమె నాది కాగలదా? ప్రతివాళ్ళతో ఇంత అప్యాయంగా మాట్లాడుతుందే? నా ఖర్మమేనా? నేనసలు లేనట్లే చూస్తుంది!” అనే అతని చూపు, “నన్ను క్షమించండి, ఈయన నా భర్త. నేనేం

చెయ్యను. ఎట్లా తప్పించుకోను” అనే ఆమె చూపు, ఎన్నో కథలు చెప్పేవి దగ్గర వున్న వాళ్ళకి. పైగా తనకి బాగా చనువైనవాళ్ళతో లక్షిందేవి “ఇంక గతిలేక పడివుండడం గాని, ఈయనవల్ల నాకేమన్నా సౌఖ్యం వుందనా?” అనేది. ఆ సౌఖ్యం అనేమాటను అనేకమంది అనేక విధాల అర్థం చేసుకునేవారు. అందులో ఆయన అవతారం బహులావుగా వుంటుంది. మాట బహునచ్చు - యీడుస్తో మాట్లాడతాడు. రూపం చాలా గంభీరమన్న మాటేగాని మనసు బహు పిరికి. పెద్ద నున్నని గుండూ, ఒక పొడుగాటి పిలాకా. వాటిని కప్పడానికి తలపాగ పెడితే మనిషి మహా బాగా వుంటాడు. “నాకే కోపమొచ్చిందా” అని భీకరంగా చూస్తాడు. ఎదటివాళ్ళకి నవ్వుబుద్ధేస్తుంది. రివాల్వరు లేదు. “ఎవడన్నా నన్నో మాట అన్నాడా, గుండుపెట్టి కాలుస్తా” అంటాడు. కాన ఎవడూ ఎదురు ఏమీ అనడు. ఎందుకంటే రివాల్వర్ లేదని అందరికి తెలుసు. వున్నా అది చిన్న పిల్లల టుపాకీ, తూటాలుండవు. కిందపడితే లేవలేడు. కళ్ళుమాత్రం “ఇట్టా వున్నానన్న మాటేగాని, ఎంత బలమనుకున్నారేం!” అంటాడు.

ఎదర మేడలో వుండడంచేత కాంతారావు నాయుడికీ, గుమాస్తా గారికీ, స్నేహమవడం సహజమనీ, కానీ లక్షిందేవితో స్నేహం కావడం అసహజమనీ అనిపించింది. క్రమంగా నాయుడుగారికి గుమాస్తాగారికి పదకొండు మొదలు ఐదింటిదాకా ఆఫీసు. పోలీసు సూపరెంటుగారు తమ యిష్టంవచ్చినప్పుడు ఆఫీసు పని చేసుకోవచ్చును కనుక, పదకొండింటి దగ్గర్నించి తీరుబడి చేసుకునేవారు.

కొద్దిరోజుల్లో పోలీసు యిన్స్పెక్టరు చౌదరీగారి కారుమీద అందరూ కలిసి కొండపల్లి షికారు వెళ్ళేవారు ఆదివారాలు మాత్రం. లక్షిందేవిగారికి యిట్లాంటి ‘ట్రీప్పులు’ అమితమయిన యిష్టం. కొండపల్లికిల్లా వంకర దారుల్లో పక్కుమనే ఆమె నవ్వు విని అడవిపిట్టలు కూతలు మానివినేవి. కొండల్లో ప్రతిధ్వనించే ఆమె సంగీతాన్ని ఆవులు చెవులు నిక్కపొడుచుకొని విని తలనాడించేవి. నాయుడుగారూ, లక్షిందేవిగారూ ఆ అడవి రామణీయకాన్ని ఒకరి కళ్ళల్లో ఒకరు ప్రతిఫలించగా చూచుకొన్నారు.

ఒకరిమీద నుంచి ఒకరు కళ్ళు తిప్పుకోలేక కొండరాళ్ళ మీదనించి కిందికి జారారు. జారకుండా చేతులందించుకున్నారు. చీకట్లో తిరిగి వచ్చేప్పుడు మోటారు వూపులకి, కునికిపాట్లు మత్తులకి, ఒకరి దేహాలు ఒకరికి బరువుగా ఆనుకునేవి. వారంలో మిగిలిన ఆరు రోజులు ఆమె ఒంటరిగా కూచున్న గడిచిన ఆదివారాన్ని, రాబోయ్యే ఆదివారాన్ని తలుచుకుని పులకరించేది. కలలు గనేది. సాయంత్రం యింటికి చేరుకుని హెూడ్డుగుమాస్తాగార్ని రోడ్డుమీద చూచి, బుజాలు కిందికి జారే ఆయన పాతకోటు కప్పిన వంకరఛాతీని, వదులు పంట్లాము ఈడ్చుకొంటో నడిచే నీరసపద్ధతిని, నాయుడుగారి వూపు నడకతో పోల్చుకోలేకుండా వుండలేకపోయ్యేది ఆమె.

ఒకరోజు మధ్యాహ్నం నాయుడుగారు లక్షిందేవి చెయ్యిపట్టుకుని తన ప్రేమని వెలిబుచ్చాడు. ఆమెని చూసినప్పట్లీంచి తాను పడే అవస్థని తెలియజేశాడు. చాలా

రోజులనించి ఆమె ఎదురుచూస్తోంది. యింకా పురుషనామముగల ప్రతివాడూ, సహజంగా మాట్లాడవలసిన ఆ అమృతవాక్కులను మాట్లాడకుండా ఎందుకు దాస్తున్నాడా అని. అతని కళ్ళలోని ధీరత్వం పెదవుల కెందుకు లేదా అని. నాయుడుగారు చెయ్యి పట్టుకోగానే వొళ్ళు ఝల్లుమన్నది. ఆరురోజుల “టెన్షన్” ఒక్కమాటు వొదిలి ఆమె నరాలు హాయిగా అతని భుజం మీద విశ్రాంతిని పొందాయి. అతని మాటల్లోని మాధుర్యమంతా కళ్ళతో తాగి, ఒక్క చిరునవ్వు నవ్వి వూరుకుంది. ఆమె చేతిని గట్టిగా వత్తి సంతోషిపడి ప్రస్తావన మార్చేశాడు. అనుభవశాలి గనుక, నాయుడుగారు ఆమె హృదయం తనదని తెలియగానే సంతోషించి, నమ్రతగా ఆమె శలవు తీసుకొని మళ్ళీ వొస్తానన్నాడు. ఆమె కళ్ళలో ఆశకోసం వెతుకుతూ తానింతవరకు ముందుకు జరిగాడు. ఇక తనకోసం తపన పడడం ఆమె వొంతు అనుకున్నాడు. తను వేటాడటం అతనికి చాలా మామూలు, తను వేటాడబడే అనుభవాన్ని కొత్తగా వెతుకుతున్నాడు సూపరెంటు.

కాని స్త్రీకి వుండే నిబ్బరానికి పురుషుడు తట్టుకోగలడా? పదిరోజుల సర్వీసు నించి తిరిగివచ్చాడు. లక్షిందేవి నించి ఒక పలుకులేదు. మాటలేదు. నాయుడుగారి ఆశలు అడుగంటాయి. చకచకా మధ్యాహ్నం ఆమె యింటికి నడిచివెళ్ళాడు. కాళ్ళు కాలుకుట్, మరి ఆమె కనపడితే ఏమి జరిగేవో ఏమో! గుమ్మంలోనే కలసుకున్నాడు గుమాస్తాగారు.

నా పెళ్ళానికి నువ్వు రాసిన చీట్లు చూశాను. నువ్వు బుద్ధిమంతుడవని నిన్ను రానిచ్చాను. నన్నిట్టా నమ్మక ద్రోహం చేశావు. ఇంక నా గుమ్మం తొక్కకు అని, నాయుడుగారు విభ్రాంతుడై చూస్తోవుండగా, తలుపేశాడు. హడలిపోయినాడు సూపరెంటు. లక్షిందేవికి ఎంతమాత్రం జరిగిన సంగతి తెలుసు? ఆమెని వీడేం జేశాడు? ఆమె లొంగిపోయిందా లేదా? అనే సమస్యలలో పడి కొట్టుకొన్నాడు రాత్రింపగళ్ళు. ఇంతకాలం వృధా చేశానే, చేతిలో అదృష్టం జారవిడిచానే, అని తననితాను తిట్టుకుంటో ఆమె బుజాలను మెడను, కళ్ళముందు కల్పించుకుంటో ఆమె వాంఛ ఎంత తీవ్రమైనదో, ఎంత కామోద్రేకం ఆమె తనమీద చూపించి వుండునో అని ఆశపడుతో నరకబాధ పడ్డాడు. ఎప్పుడూ మేడ కటికీ దగ్గరే నివాసం. ఎన్ని గంటలు కూచున్నా కనిపించదు. కనిపించినా తల ఎత్తదు. హెడ్లుమాస్తాని కూనీ చేయించే ఆలోచనలు కూడా తన మనసులో కనిపెట్టి, ఆశ్చర్యపడ్డాడు నాయుడుగారు.

అదృష్టదేవత తనవేపు మళ్ళీ కళ్ళు తిప్పుతుందని ఎన్నాళ్ళు కాచుకుని వున్నా లాభంలేకపోయింది. చివరికి నిరాశ చేసుకుని ధ్యాస లింకోవేపు మరల్చడానికి చూస్తో వుండగా, ఒక వుదయం చీటీ వచ్చింది.

“ఆయన మధ్యాహ్నం వూరికి వెడుతున్నాడు. ఒకసారి కనబడండి”

మధ్యాహ్నం హెడ్లుమాస్తాగారి బండి రైలుకి కదిలిందాకా వుండి చప్పున లక్షిందేవివారి యింటికి పరుగెత్తాడు.

“మళ్ళీ ఎప్పుడొస్తాడు?” అన్నదే అతని మొదటి ప్రశ్న.

“మూడు రోజులకి”

చప్పున ఆమె పాదాలమీద పడి వేడుకున్నాడు. తన ప్రాణం నిలబెట్టమని తడబడే మాటలతో, దినాలన్నీ తనుబడ్డ బాధనంతా ఆమె హృదయానికి వినిపించడానికి ప్రయత్నించాడు. ఆమె చివాలున లేచి పక్కగది గుమ్మం దగ్గరికి వెళ్ళి,

“నే నట్టాంటిదాన్ని కాను. చాలా పొరబడ్డారు” అని లోపలికి వెళ్ళి తలుపువేసుకుంది. మళ్ళీ బైటికి రాలేదు.

ఆమర్నాడంతా నాయుడుగారి ఆఫీసులో గుమాస్తాలకీ జవాన్లకీ ఎడతెరిపు లేకుండా చీవాట్లు తగిలాయి. నిష్కారణంగా జుల్మానాలు. బదిలీలు, సస్పెన్షన్లు, యిష్టమొచ్చినట్లు తలావోటి విసిరాడు.

మర్నాడు భోజనానికి కూచోపోతూవుండగా ఇంకో చీటీ పట్టుకొచ్చాడు జవాను.

“ఈ రాత్రి పన్నెండింటికి - లక్ష్మి.”

సాయంత్రంలోపల, పైన్లు, సస్పెన్షన్లు, బదిలీలు, అన్నీ రద్దయిపోయినాయి. సాయంత్రం నిమిషాలు లెక్కచూసుకుంటూ యిటూ అటూ తిరుగుతూ వుండగా, మళ్ళా చీటీ వచ్చింది.

“రాత్రి పదింటిరైలులో ఆయన వస్తున్నారు, వీలుపడదు.”

చీటీ తెచ్చిన జవాన్ని నడుంమీద తన్ని “నీ పాడు మొహం నాకు చూపించక; నిన్ను మాచర్ల ట్రాన్స్ఫర్ చేశాను. పో - పో వెంటనే” అన్నాడు.

ఇట్లా అయిపోయినాయి తన ఆశలన్నీ ఆఖరు నిమిషాన! ఆ రాత్రి రమ్మంటే మాత్రం తానెందుకు ఆగాలి, అప్పుడే వెళ్ళక! మళ్ళీ యెప్పుడు వూరికి వెడతాడా చచ్చు పీనిగ; పెళ్ళాన్నంటిపెట్టుకుని అట్లా పడివుంటాడు గాని! ఈ లోపల తనకు బదిలీఐతే ! వాళ్ళకైతే ! ఆమె మనసు మారితే! ఏమైనా సరే ఆ రాత్రి తానిక తప్పిపోతే యింక జన్మానికి తనకి మళ్ళీ వీలు గలగదు అందులో అట్లాంటి స్త్రీ జన్మానికి ఒకసారి కంటె- అట్లాంటి వరం దేవతల్వీరు. కాని ఆ మొగుడు తిరిగి వస్తున్నాడే? యెట్లా? పూర్వం కూనీలు చేయించేవారు. అంతమాత్రం ప్రయోజకులీ క్షుద్ర నాగరికతా నిస్సత్తువ యుగంలో యెవరూ కనపడరు. చప్పున మంచి ఆలోచన తోచింది. చంపకపోతేనేం? ఆ రాత్రి చచ్చేట్టు చేస్తేచాలు. తొరగా పోలీసు చౌదరీగారు యింటికెళ్ళి గదిలో రహస్యంగా మాట్లాడాడు.

“పైకి వొస్తే నా నౌకరీ, నలుగురు జవాన్ల నౌకరీ వూడుతుంది.”

“ఏమీ రాదు. నేను పూచీ”

“కాని, స్నేహానికి మరి సాహసం చెయ్యాలి.”

ఇద్దరు నవ్వుకుంటూ బైటికి వచ్చారు. లక్ష్మిందేవికి చీటి వ్రాశారు.

“నీ భర్త యీ రాత్రికి రాడని నాకు తెలుసు. నన్ను నమ్ము. భయపడకు. నాకోసం ఎదురుచూడు.”

పదకొండింటికి రైలు దిగి హెడ్లుమాస్తాగారు స్టేషనురోడ్డున చెట్లకిందనించి యింటికి వస్తున్నాడు. ఎవడో తాగినవాడు పాడుకుంటూ వచ్చి మీదికి తూలాడు. రివాల్వర్లు పేల్చే హెడ్లుమాస్తాగారు భయంతో పక్కకి తప్పుకొని తన దోవన తలొంచుకొని వేగం సాగించాడు.

“వెధవా! మీద పడతావేంరా!” అని వెంబడించాడు మీదపడ్డవాడు.

“నా మూటయేది? నా మూట” అన్నాడు పైగా.

“నీ మూటయేమిటి?”

“ఏమిటా! ఏమిటా? ఓరి దొంగముండా కొడకా’ అని తిట్లు ప్రారంభించాడు.

“పో పో తాగి అట్టే పేలక?”

“తాగానా, నేనా నువ్వా తాగింది” అని గుమాస్తాని కొట్టి ‘దొగ దొంగ’ అని కేకశాడు.

సండు మలుపులోంచి యిద్దరు పోలీసు జవాన్లు దీపం పట్టుకొచ్చి “ఏమిటీ గోల? స్టేషన్కి నడవండి” అన్నారు.

హెడ్లుమాస్తా తన సంగతి చెపుతున్నాడు. ఆ మాటలు వినపడకుండా తాగినవాడు అరుస్తున్నాడు. దగ్గర వున్న స్టేషన్కి తీసుకుపోయినారు. అక్కడ వున్న ఆయన,

“లాకప్పులో పడెయ్యండి రేపు విచారిద్దాం” అన్నాడు.

“నేను హెడ్లుమాస్తాని”

“నేను కలక్టర్ని” అన్నాడు రెండోవాడు.

“ఈ గదిలో వీణ్ణి, ఆ గదిలో వాణ్ణి వెయ్యండి, లేకపోతే తన్నుకుంటారు.”

హెడ్లుమాస్తాని లోపలికి తోసేసి, ఆ తాగినవాడు జవాన్లూ ఒకళ్ళ నొకళ్ళు కావిలించుకొని బిగ్గిరగా నవ్వారు.

ఆ రాత్రంతా హెడ్లుమాస్తాగారు బొద్దింకల్ని లెక్కపెడుతూ కూచున్నారు.

పొద్దున్నే తలుపుతీసి సార్జంటు, హెడ్లుమాస్తాని గుర్తుపట్టి “ఏదో గ్రహచారం, రోజూ పుచ్చుకునే దానికన్న కొంచెం ఎక్కువ పడ్డట్టుంది. మర్యాదస్తులు మీ మీద కేసేమిటి. దయచెయ్యండి. ఒరే! ఆ రెండో.... గదిలో వాణ్ణి మెత్తగా తన్ని పంపించండ్రా” అని హెడ్లుమాస్తాగారు చెప్పేకోపం మాటలు విననట్లు సైకిలెక్కి వెళ్ళిపోయాడు.

అక్కడున్న జవాన్లు తలన్నాయెత్తి చూడకుండా వాళ్ళ పనిమీద వాళ్ళున్నారు.

ఇంటికి వెళ్ళి చార్జీ యిద్దామా అని ఆలోచించాడు. సాక్ష్యమేముంది? ఎవరు నమ్ముతారు. తాను కొట్లో రాత్రి గడిపిన సంగతి బైటికివస్తే, చార్జీ యిచ్చేవాడే. అతనికి

తానుపడ్డ కష్టం తీరదు. పైగా వూళ్ళో నవ్వులాట. ఇంతకీ పోయిందేముంది! అనుకున్నాడు. కన్న ప్రాణం కన్నా అమూల్యంగా చూసుకునేది ఒకటి పోయిందని తెలీలేదు. ఎట్లా తెలుస్తుంది?”

కళ్ళుబ్బి రాత్రంతా నిద్రలేని భార్య తలుపుతీసింది.

“రాత్రి రాలేదేం? తెల్లవార్లు మిమ్మల్నెదురు చూస్తో నాకు నిద్రేపట్టలేదు” అంది.

అని చెప్పి వూరుకున్నాడు వెంకట్రావు, ఆలోచిస్తో కూచున్నాము.

చీకటి పడ్డది. పిట్టలరుపులు మానాయి. ఆమె తిరిగి యింటికి వెడుతోంది. ఆ చీకట్లో యెక్కడవుందో ఆమె దృష్టి! ఏమాలోచిస్తోంది? నాయుడుకి బదిలీ అయి చాలా కాలమయింది. ఆ వొక్క రాత్రి తననుభవించిన ప్రేమను గురించి ఆలోచిస్తోందా? పశ్చాత్తాపమా? విరహమా? తన పరువు, స్నేహితుడి వుద్యోగం, ధారపోయ్యడానికై తెగించిన ఆ వొక్కరాత్రి కోసం నాయుడుగారిని తలుచుకుంటోందా? చౌదరీగారి మిత్రభావాన్నా? ఏమాలోచిస్తోందో.

నాయుడుగారు, ఆయన ఏంచేస్తున్నారో! అనంతపురంలో - మరచిపోయినాడో! లేక క్లబ్బులో 'బిడ్డి' ఆటలో ఆ రాత్రి సాహస ప్రజ్ఞనుగూర్చి కొత్త స్నేహితులకు చెపుతున్నాడో!



రచనాకాలం : 1932 (అనువాదం)

ప్రచురణ : (చుక్కమ్మ కథలు) దేశి కవితామండలి, 1957